



FIL-PRIM' AWLA TAL-QORTI ĊIVILI

**IMHALLEF
ONOR. ROBERT G. MANGION**

SEDUTA TAT-12 TA' MEJJU, 2022

Kawza Numru: 5

Rik. 424/2019 RGM

Giovanna Pace (K.I. 27551M)

vs.

**Kummissarju tal-Pulizija u
L-Avukat Ġenerali**

Il-Qorti:

Rat ir-rikors ta' **Giovanna Pace** ippreżentat fit-30 t'April 2019 li permezz tiegħu ppremettiet u talbet is-segwenti:

Illi dan huwa rikors bil-procedura speċjali stabilita permezz tal-Artikolu 22C tal-Kap 101 tal-Ligijiet ta' Malta dwar ir-revoka tal-konfiska.

Illi l-esponenti kienet giet akkuzata¹ talli f'dawn il-Gzejjer fl-20 ta' April, 2004 u matul l-ahhar erba' xhur qabel din id-data, b'diversi atti magħmulin fi zminijiet differenti li jiksru l-istess disposizzjonijiet tal-Ligi u li kienu magħmulin b'rizoluzzjoni wahda:

¹ Kaz Numru 325/2004

a) Assocjat ruhha flimkien u/jew ma xi persuna jew persuni ohra f' dawn il-Gzejjer jew barra minn dawn il-Gzejjer sabiex tbiegh jew tittraffika medicina (eroina, kokajina u raza tal-cannabis) f' dawn il-Gzejjer, kontra d-dispozizzjonijiet tal-Ordinanza dwar il-Medicina Perikoluza, Kap 101, tal-Ligijiet ta' Malta, jew ippromovejt jew ikkostitwejt, organizzajt, jew iffinanzjat l-assocjazzjoni u dan bi ksur tal-Artikoli 22 (1)(f), tal-Ordinanza Dwar il-Medicini Perikoluza, Kap 101 tal-Ligijiet ta' Malta.

b) Talli wkoll fornejt jew ipprokurajt jew offrejti li tforni jew tipprokura d-droga eroina, specificata fl-ewwel skeda tal-ordinanza dwar il-medicini perikoluza, Kap 101 tal-Ligijiet ta' Malta lill persuna jew persuni jew ghall-uzu ta' persuna/i minghajr ma kellha licenzja mill-President ta' Malta minghajr ma kienet awtorizzata bir-regoli tal-1939 ghall-kontroll intern tad-drogi perikoluza (G.N. 292/1939) jew minn xi awtorita moghtija mill-President ta' Malta li jfornu id-droga u minghajr ma kienet fil-pussess ta' awtorizzazzjoni ghallimportazzjoni jew ghall-esportazzjoni mahrug mit-Tabib Principali tal-Gvern skond id-dispozizzjonijiet tas-sitt taqsima tal-ordinanza imsemmija u minghajr ma kellha licenzja jew xorta ohra awtorizzata li timmanifattura jew tforni d-droga msemmija u minghajr ma kellha licenzja li tipprokura l-istess droga u dan bi ksur tar-regolament 4 tar-regoli tal-1939 ghall-kontroll intern tad-droga perikoluza (G.N. 292/1939) kif sussegwentement emendati u bi ksur tal-ordinanza dwar il-Medicini Perikoluza Kap 101 tal-Ligijiet ta' Malta.

c) Talli wkoll kellha fil-pussess taghha d-droga eroina, specificata fl-ewwel skeda tal-Ordinanza dwar il-medicini perikoluza Kap 101 tal-Ligijiet ta' Malta meta ma kienet fil-pussess ta' awtorizzazzjoni ghall-importazzjoni jew ghall-esportazzjoni mahrug mit-Tabib Principali tal-Gvern skond id-dispozizzjonijiet tar-4 u s-6 Taqsima tal-Ordinanza u meta ma kienet bil-licenzja jew xort ohra, awtorizzata li timmanifattura, jew li tforni d-droga msemmija u meta ma kienet b' xi mod iehor bil-licenzja mill-President ta' Malta li jkollha d-droga msemmija fil-pussess taghha u nuqqas li tippruva li d-droga msemmija giet fornuta lilha ghall-uzu taghha skond ir-ricetta kif provdut fir-regolamenti msemmija u dan bi ksur tar-regolament 8 tar-regoli tal-1939

dwar il-kontroll intern tad-drogi perikolużi (G.N. 292/1939) kif sussegwentement emmendati u bi ksur tal-Ordinanza dwar il-Medicini Perikolużi Kap 101 tal-Ligijiet ta' Malta, liema droga instabet f' tali cirkostanzi li juru li ma kienitx għall-uzu esklussiv tagħhom

d) Talli wkoll bieghet jew xort' ohra ittraffikat fir-raza mehuda mill-pjanta Cannabis jew xi preparazzjonijiet li jkollhom bhala bazi din ir-raza.

e) Talli wkoll kellha fil-pussess tagħha r-raza mehuda mill-pjanta cannabis jew xi preparazzjonijiet li jkollhom bhala bazi din ir-raza u dan bi ksur tal-artikolu 8(a) tal-Kap 101 tal-Ligijiet ta' Malta, liema droga instabet f' tali cirkostanzi li juru li ma kienitx għall-uzu esklussiv tagħha.

f) Talli wkoll forniet jew ipprokurat jew offriet li tforni jew li tipprokura d-droga kokajina, speċifikata fl-ewwel skeda tal-ordinanza dwar il-medicini perikolużi, Kap 101 tal-Ligijiet ta' Malta lill-persuna jew persuni ta' Malta minghajr ma kienet awtorizzata bir-regoli tal-1939 għall-kontroll intern tad-drogi perikolużi (G.N. 292/1939) jew minn xi awtorita mogħtija mill-President ta' Malta li tforni d-droga u minghajr ma kienet fil-pussess ta' awtorizzazzjoni għall-importazzjoni jew għall-esportazzjoni mahrug mit-Tabib Principali tal-Gvern skond id-dispożizzjonijiet tas-sitt taqsima tal-Ordinanza imsemmija u minghajr ma kellha licenzja jew xorta ohra awtorizzata li timmanifattura jew tforni d-droga msemmija u minghajr ma kellha licenzja li tipprokura l-istess droga u dan bi ksur tar-regolament 4 tar-regoli tal-1939 għall-kontroll intern tad-drogi perikolużi (G.N. 292/1939) kif sussegwentement emmendati bi ksur tal-ordinanza dwar il-Medicini Perikolużi Kap 101 tal-Ligijiet ta' Malta;

g) Talli wkoll kellha fil-pussess tagħha d-droga kokajina, speċifikata fl-ewwel skeda tal-Ordinanza dwar il-medicini perikolużi Kap 101 tal-Ligijiet ta' Malta, meta ma kienetx fil-pussess ta' awtorizzazzjoni għall-importazzjoni jew għall-esportazzjoni mahrug mit-Tabib Principali tal-Gvern skond id-dispożizzjonijiet tar-4 u s-6 Taqsima tal-Ordinanza u meta ma kienetx bil-licenzja jew xort ohra awtorizzata li timmanifattura, jew li tforni d-droga msemmija u meta ma kienetx b'xi mod iehor bil-licenzja mill-President ta'

Malta li jkollha d-droga msemija fil-pussess taghha u naqset li tipprova li d-droga msemija fil-pussess taghha giet fornuta lilha għall-uzu taghha skond ir-ricetta kif provdut fir-regolament imsemija u dan bi ksur tar-regolament 8 tar-regoli tal-1939 dwar il-kontroll intern tad-drogi perikolużi (G.N. 292/1939) kif sussegwentement emendati u bi ksur tal-Ordinanza dwar il-Medicini Perikolużi Kap 101 tal-Ligijiet ta' Malta liema droga instabet f' tali cirkostanzi li juru li ma kinitx għall uzu esklussiv taghha.

Kif ukoll talli f'Hal Qormi fl-20 ta' April, 2004 għall-habta tas-2:15pm:

l) Ikkagunat feriti ta' natura gravi fuq il-persuna ta' WPS 45 Marisa Bartolo ai termini tal-artikolu 218 tal-Kap 9 tal-Ligijiet ta' Malta,

m) Ukoll talli ma' obdjetx l-ordnijiet legittimi tal-awtorita jew ta' wiehed li jkun inkarigat minn servizz pubbliku, u ma hallietx jew fixklet waqt li WPS 45 Marisa Bartolo kienet qieghda taghmel dmira bi ksur tal-artikolu 338(ee) tal-Kodici Kriminali,

n) Ingurjat jew heddet jew ghamlet offiza fuq il-persuna ta' PS 1044 Gordon Calleja, WPS 45 Marisa Bartolo, PC 213 Nikolai Borg, PC 1220 Christopher Baldacchino, WPC 89 Mariella Spiteri, u lil WPC 119 Cynthia Camilleri bhala Ufficjali inkarigati skond il-ligi minn servizz pubbliku waqt li jkunu ghamlu jew minhabba li jkunu ghamlu dan is-servizz, jew bil-hsieb li tbezzaghom, jew li tinfluwixxi fuqhom kontra l-ligi fl-ezekuzzjoni ta' dan is-servizz, ai termini tal-artikolu 95, tal-Kodici Kriminali Kap 9

o) Attakkat jew ghamlet rezistenza bi vjolenza jew b' hebb ta' xorta li ma titqies vjolenza pubblika kontra PS 1044 Gordon Calleja, WPS 45 Marisa Bartolo, PS 213 Nikolai Borg, PC 1220 Christopher Baldacchino, WPC 89 Mariella Spiteri u lil WPC 119 Cynthia Camilleri bhala persuni inkarigati skond il-Ligi minn servizz pubbliku filwaqt li aggixxew għall-ezekuzzjoni tal-ligi jew ta' ordni mogħtija skond il ligi mill awtorita kompetenti, ai termini tal-artikolu 96 tal-Kap 9 tal-Ligijiet ta' Malta

Illi nhar 1-1 ta' Frar, 2019 il-Qorti tal-Magistrati (Malta) bhala Qorti ta' Gudikatura Kriminali, wara li rat l-Artikoli tal-Ligi sabet lill-esponenti hatja tal-imputazzjonijiet immarkati bhala (l), (m), (n) u (o) u kkundannatha ghal tmax (12) –il xahar prigunerija li bl-applikazzjoni tal-Artikolu 28A tal-Kodici Kriminali gew sospizi ghal perjodu ta' sentejn. **Il-Qorti ddikjarat lill-esponenti mhux hatja tal-bqija tal-imputazzjonijiet migjuba kontra taghha, ossia dawk relatati mat-traffikar tad-droga u konsegwentament illiberatha minnhom.** B'applikazzjoni tal-Artikolu 533 tal-Kodici Kriminali, il-Qorti kkundannat lill-esponenti flimkien mal-ko-imputat Marco Pace, sabiex thallas l-ispejjez konnessi mal-hatra tal-esperti in konnessjoni mal-proceduri kriminali.

In oltre il-Qorti tal-Magistrati bhala Qorti ta' Gudikatura Kriminali ordnat l-konfiska favur il-Gvern ta' Malta tal-flus esebiti waqt l-udjenza tat-12 ta' Mejju, 2004 u li huma mmarkati bhala dok JMX1.

Illi mill-verbal ta' nhar it-12 ta' Mejju, 2004 tal-proceduri kriminali mertu tal-proceduri odjerni, jemergi bic-car illi “L-ispettur Josric Mifsud esebixxa bil-gurament tieghu borza tal-plastic issiggillata li giet immarkata bhala Dok JMX1 kontenenti d-dokumenti kif elenkati fir-rapport tas-Scene of Crime Officers esebiti u immarkat bhala Dok JF1.”

Minn qari akkurat tar-relazzjoni tas-Scene of Crime Officer jirrizulta illi minn gewwa r-residenza tar-rikorrenti gew elevati s-segwenenti flejjes:

- Lm 590 imqassmin f'karti ta' 1 x Lm 20, 53 x Lm 10 u 8 x Lm5
- Lm 1195 imqassmin f'karti ta' 5 x Lm 20, 74 x Lm 10, u 71 x Lm8
- Lm 400 imqassmin f'karti ta' 3 x Lm 20, 33 x Lm 10 u 2 x Lm5
- Cash Box lewn Blu kontenenti Lm 1000 imqassmin f'karti ta' 5 x Lm20, 88 x Lm10, u 4 x Lm5
- Cash box hamra miftuha kontenenti Lm231 imqassmin f'14 x Lm10, 11 x Lm5 u 18 x Lm2

- Minn gewwa pocket fuq il-parti ta' wara tal-beauty case kien hemm Lm1629 imqassmin f' 37 x Lm2, 37 x Lm5, 137 x Lm 10, u 1 x Lm5
- Cash box sewda kontenenti Lm 20 imqassmin f' 4 x Lm5
- Pouch iswed kontenenti Lm480 imqassmin f' 14 x Lm5, 39 x Lm10, u 1 x Lm20 u diversi muniti u flus ohra imqassmin 10 x Lm 2, 16 x Lm5, 3 x Lm10, 4 x 1c, 1 x 2c, 8 x 5c, 4 x 10c, 6 x 25c, 12 x 50c, u 7 x Lm1
- Minn fuq il-gradenza tal-entrata tal-fond 83, Triq il-Mithna, Qormi karti tal-flus imqassmin f' 39 x Lm10, 7 x Lm5 u 1 x Lm2
- Minn wara l-gwardarobba tal-Main Bedroom ammont ta' flus muniti minn wara l-gwardarobba
- Minn fuq is-sodda tal-kamra tas-sodda tal-fond 83, Triq il-Mithna, Qormi landa Café Crème kontenenti 9 x Lm2, 5 x Lm5 u 5 x Lm10
- Minn fuq is-sodda tal-kamra tas-sodda tal-fond 83, Triq il-Mithna, Qormi karus maghluq tal-J&B

Illi l-esponenti qiegħda tipprevalixxi ruhha minn dak illi jiddisponi l-artikolu 22C tal-Kap 101 tal-Ligijiet ta' Malta u tagħmel dan ir-rikors sabiex titlob ir-revoka tal-konfiska tal-mobbli hekk konfiskati stante li l-istess ma kienux profitti jew dhul mill-egħmil ta' xi reat u lanqas propjeta, akkwistata jew miksuba, direttament jew indirettament, minn jew permezz ta' xi profitti jew dhul bħal dawk.

Illi kif sejjer jigi ampjament ppruvat waqt is-smiegh ta'dan ir-rikors, il-flejjes hawn fuq imsemmija huma propjeta' tal-esponenti.

Illi l-flus illi gew elevati fil-mori tal-investigazzjoni illi waslu għall-proceduri kriminali mertu tar-rikors *de quo* kienu flus illi kienu ilhom jigu mfaddlin mill-esponenti, liema flus għandhom provenjenza lecita stante li kienu qegħdin jigu imwarrbin mill-paga illi kien qiegħed jircievi r-ragel tal-esponenti Anthony Pace mill-impjeg tieghu.

Illi di piu' dan kollu għandu jigi kkunsidrat fid-dawl tal-fatt illi l-esponenti giet liberata minn kwalunkwe akkuza relatata mat-traffikar u bejgh tad-droga u

nstabet hatja biss illi ma obdiex ordnijiet legittimi tal-Pulizija kif ukoll li hebbet u kkagunat ferita ta' natura hafifa fuq il-persuna ta' ufficjal pubbliku. **Ghaldaqstant bl-ebda mod u manjiera ma jista' qatt jinghad illi l-flus illi l-esponenti kienet qieghda ggemmgha kienu flus illi kellhom provenjenza illecita u/jew flus miksuba jew akkwistati minn reat.**

Illi mix-xhieda li ser jitressqu waqt it-trattazzjoni ta' din il-kawza, ser jigi abundantament ppruvat illi tali flejjes huma propjeta' tal-esponenti u kienu qeghdin jigu mgemmghin bi sforz minn ferm qabel mal-esponenti tressqet quddiem il-Qorti tal-Magistrati.

Illi l-esponenti temmen bis-shih illi tali flus u oggetti hawn fuq imsemmija ma kellhom qatt jigu kkonfiskati u dana stante li huma propjeta taghha u stante li tali flus ma gewx miksuba la direttament u lanqas indirettament minn jew permezz ta' kummissjoni ta' delitt tali flejjes ma kienux suggetti ghal-konfiska.

Ghaldaqstant, l-esponenti umilment qieghda titlob lil dina l-Onorabli Qorti sabiex:

1. Tiddikjara li l-flus mertu ta' dan ir-rikors ma gew miksuba mill-ebda reat u ghaldaqstant kienu flus leciti;
2. Konsegwentement tordna r-revoka tal-ordni tal-konfiska fuq l-istess assi hawn fuq imsemmija u tordna li tali flejjes ghandhom jigu mraddin lura lir-rikorrenti.

Rat ir-risposta tal-Kummissarju tal-Pulizija u tal-Avukat Ġenerali ipprezentata fis-27 ta' Mejju, 2019 fejn jinghad kif ġej:

1. Illi in linea preliminari, l-konvenut Avukat Ġenerali m'huwiex il-legittimu kontradittur ai termini tal-artikolu 181B (1) tal-Kapitolu 12 tal-Ligijiet ta' Malta;

2. Illi fir-rigward tal-mertu, jehtieg li r-rikorrent jgib prova konkreta u sodisfacenti li l-provenjenza tal-oggetti li tagghom qed jitlob ir-rilaxx mhix rizultati ta' profit jew dhul mill-ghemil tar-reat li tieghu ir-rikorrent instab hati jew propjeta' akkwistata jew miksuba, direttament jew indirettament, minn jew permezz ta' xi profiti jew dhul mill-ghemil ta' reat';

3. Illi minghajr pregudizzju ghas-suespost jigi rilevat ukoll li r-rikorrent kellu jehmez mar-rikors guramentat id-dokumenti kollha sabiex jipprova l-kaz tieghu ai termini tal-artikolu 22C(3) tal-Kapitolu 101 tal-Ligijiet ta' Malta;

4. Illi subordinatament u minghajr pregudizzju ghas-suespost, fuq il-mertu jigi rilevat li l-prova tal-provenjenza lecita ta' din il-propjeta' u l-akkwist lecite taghha tispetta lir-rikorrent;

5. Illi fi kwalunkwe kaz u peress li f' dan l-istadju r-rikorrent ma gabx provi ezawrjenti dwar il-lecita tal-propjeta' in kwistjoni, l-esponent jirrileva li r-rikors promotur huwa infondat fil-fatt u fid-dritt u ghalhekk l-esponent jopponi l-akkoljiment tat-talbiet tar-rikorrent;

6. Illi in vista tas-suespost it-talbiet tar-rikorrenti ghandhom jigu michuda bl-ispejjez kontra l-istess rikorrenti;

7. Salv eccezzjonijiet ulterjuri wara li l-esponent ikollu l-opportunita' li jikkontrolla l-provi tar-rikorrent u x-xhieda li elenka fir-rikors u wara li jinghata lilu l-opportunita' li jivverifika d-dokumenti li r-rikorrenti kien obbligat jehmez mal-istess rikors kif inghad qabel.

Rat l-atti tal-kawza;

Rat illi b'ordni ta' din il-Qorti moghti fid-29 ta' Jannar 2020, gew allegati l-atti tal-kawza penali Pulizija vs. Giovanna Pace et deciza mill-Qorti tal-Magistrati, fl-1 ta' Frar 2019;

Rat il-provi li tressqu waqt il-prosegwiment ta' din l-azzjoni;

Semgħet it-trattazzjoni tal-avukati tal-partijiet;²

Rat illi l-kawża thalliet għas-sentenza.

Ikkunsidrat;

Fatti pertinenti li preċidew il-kawża odjerna

L-attriċi kienet ġiet akkużata talli fl-20 t'April 2004 u matul l-aħħar erba' xhur qabel dik id-data hija kkommettiet diversi reati fil-gżejjer Maltin fi żminijiet differenti:

- a. Bejgħ u traffikar tad-droga eroina, kokaina u raża tal-cannabis;
- b. Ipprokurat jew offriet li tforni jew tipprokura d-droga eroina u kokaina; u
- c. Pussess tad-droga eroina, raża tal-kannabis u kokaina

U wkoll talli fl-20 t'April 2004

- d. Ikkagunat feriti ta natura gravi fuq il-persuna ta' uffiċċjal tal-Pulizija;
- e. Ingurjat jew heddet jew għamlet offiża fuq il-persuna ta' numru ta' Pulizija;
- f. M'obdiex ordinijiet legittimi tal-awtorita
- g. Attakat jew għamlet residenza bi vjolenza jew b'hebb li titqies vjolenza pubblika kontra numru ta' Pulizija.

Il-Qorti tal-Maġistrati (Malta) bħala Qorti ta' Ġudikatura Kriminali fl-1 ta' Frar 2019 illiberat lil Giovanna Pace mir-reati relatati mad-droga iżda sabitha hatja għall-aħħar erba' reati fuq elenkati u kkundannatha għal 12-il xahar prigunerija sospiżi għal sentjen. Il-Qorti tal-Maġistrati għaddiet ukoll sabiex ordnat il-konfiska favur il-Gvern tal-flus esebiti waqt l-udjenza tat-12 ta' Mejju 2004.

² Pagna 58 tal-proċess.

Fit-12 ta' Mejju 2004, "l-Ispettur Josric Mifsud esebixxa bil-gurament tiegħu borza tal-plastic issiġġillata li għet immarkata bħala Dok JMX 1 kontenenti d-dokumenti kif elenkati fir-rapport tas-Scene of Crime Officers esebit u immarkat bħala Dok JF 1 [...]".³ Mill-fond 61, Triq il-Mithna Hal Qormi u għalhekk ir-residenza tal-attriċi ġew elevati is-segwenti flejjes:

- a. Lm590 imqasmin f'karti ta 1 x Lm 20, 53 x Lm 10 u 8 x Lm 5;
- b. Lm 1195 imqasmin f'5 x Lm 20, 74 x Lm 10 u 71 x Lm 5 u pouch tal-cashlink kontentni Visa Electron f'isem Giovanna Pace u karti tal-flus valuta barranijja imqasmin 8 x USD 50 u 4 x 30 Dinar;
- c. Lm400 imqasmin f'karti ta 3 x Lm 20, 33 x Lm 10 u 2 x Lm 5;
- d. Cash box lewn blu b'Lm 1,000 imqasmin f'5 x Lm 20, 88 x Lm 10 u 4 x Lm 5;
- e. Cash box hamra miftuħa biċ-ċavetta f'posta kontenti Lm 231 imqasmin f'14 x Lm 10, 11 x Lm 5 u 18 x Lm2;
- f. Ġewwa pocket fuq il-parti ta' wara ta' *beauty case* kien hemm Lm 1,629 imqasmin f'37 x Lm 2, 37 x Lm 5, 137 x Lm 10 u 1 x Lm 5 imqatta;
- g. Cash box sewda b'ċavetta kontenti 4 x Lm 5 total ta' Lm 20;
- h. Pouch iswed kontenti Lm 480 imqasmin f'14 x Lm 5, 39 x Lm 10 u 1 x Lm 20 u muniti u flus karti oħra imqasmin 10 x Lm 2, 16 x Lm 5, 3 x Lm 10, 4 x 1c, 1 x 2c, 8 x 5c, 4 x 10c, 6 x 25c, 12 x 50c u 7 x Lm1; u
- i. Elevati minn wara l-gwardarobba tal-kamra tas-sodda prinċipali ammont ta' flus muniti (mhux mgħoddija).⁴

Ġew elevati flejjes oħra izda minn proprjeta oħra li m'hijiex tar-rikorrenti. Mill-fond 83, Triq il-Mithna, Qormi ċioe mill-fond li kien jirrisjedi fih Marc Pace, iben ir-rikorrenti ġew elevati

- a. Karti tal-flus imqasmin f'39 x Lm 10, 7 x Lm 5 u 1 x Lm 2; u
- b. Landa Cafe Creme kontenti 9 x Lm2, 5 x Lm 5 u 5 x Lm 10 u karus magħluq tal-J&B.⁵

³ Paġna 220 tal-proċess kriminali (vol 2).

⁴ Paġna 229 et seq tal-proċess kriminali.

⁵ Paġna 234 et seq tal-proċess kriminali.

B'digriet tal-Qorti tal-Maġistrati (Malta) tat-22 t'April 2004, fl-atti tal-kompilazzjoni, Dr. Vincent Galea ġie nominat sabiex jagħmel lista dettaljata tal-mobbli u immobbli ta' Giovanna Pace. Wara riċerka ampja li saret minn Dr. Vincent Galea irriżultalu li Giovanna Pace dak iż-żmien kellha mal-Bank of Valletta plc kont tat-tip savings b'bilanċ ta' Lm0.17, kont ieħor tat-tip savings li kien fih bilanċ ta' Lm307.03⁶ u visa classic li kellha bilanċ ta' Lm885.66.⁷ L-attriċi kellha wkoll kont mal-bank HSBC plx fis-somma ta' Lm482.15.⁸ Ir-riżulta wkoll li għalkemm m'għandiex liċenzja tas-sewqan l-attriċi għandha vettura irregistrata fuq isimha.

Minn riċerka li għamel Dr. Vincent Galea fir-Registru Pubbliku irriżulta li fl-1 ta' Settembru 1989 ċertu Vincent Mifsud assenja b'titolu ta' tpartit lill-attriċi it-terran bl-arja tiegħu fond ġewwa Triq San Ġorġ, Hal Qormi bil-valur ta' Lm1,000 u in kontrakambju Giovanna Pace assenjat lil Vincent Mifsud oġġetti mobili. Fid-9 ta' Frar 1994 sar il-bejgħ ta' għalqa ġewwa Hal Qormi lil Anthony Pace u Giovanna Pace; fit-18 t'April 1995 il-konjuġi Pace biegħu il-fond fuq imsemmi ġewwa Triq San Ġorġ, Hal Qormi għal prezz ta' Lm6,500; u fit-22 t'Ottubru 2002 il-konjuġi Pace xtraw nofs indiviż ta' għalqa fil-limiti ta' Hal Farruġ.⁹

Ikkunsidrat;

Provi

Fil-15 t'Ottubru 2019 tela' jixhed **Joseph Saliba** rappreżentant tal-JobsPlus. Huwa ppreżenta *employment history* ta' Anthony Pace, r-raġel tal-attriċi liema turi li mill-1975 sal-2011 kellu impjieg kontinwu fuq bażi *part-time* bħala *self-employed auto-electrician*.

⁶ Minn dokument li jinsab f'paġna 713 tal-proċess jidher li dak il-kont kien infetaħ minn Giovanna Pace għan-nom ta' Anthon Pace, li dak iż-żmien kien minorenni.

⁷ Dok GP 1 (vol 3).

⁸ Dok GP 2 (vol 3).

⁹ Paġna 20 et seq tar-rapport ta' Dr. Vincent Pace immarkata bħala Dok VG2 (vol 3).

Xehdet ukoll l-**attriċi** permezz t'affidavit fejn qalet li hija miżżewġa lil Anthony Pace u li ż-żwieġ tagħha huwa regolat bil-komunjoni tal-akkwisti. Komplet tgħid li f'April tal-2004 dahlu l-Pulizija fir-residenza tagħha u ta' żewġha cioe 61, Triq il-Mithna, Ħal Qormi. Magħha dak inhar kien hemm in-neputijiet Sacha u Anton aħwa Pace. Tgħid li l-Pulizija għamlu *search* u f'diversi postijiet sabu flus imqasmin f'cashboxes differenti, flus li kienu qegħdin iġemmghu mill-paga tar-raġel tagħha biex ikunu jistgħu jagħmlu kapriċċ. Tgħid li huma ma kinux iżommu l-flus f'post wieħed. Tkompli tgħid hekk "Il-Pulizija sabu wkoll zewġ laned wahda tal-Creme Cafe u karus iehor tal-J&B fejn go fihom ahna bhala n-nanniet konna nġemmghu il-flus għan-neputijiet Sacha u Anton."¹⁰

Xhedet li r-raġel tagħha kien "jibda [jahdem] minn filghodu kmieni u qabel filghaxija ma jirritornax lejn id-dar."¹¹ Qalet li huwa kien jixtri u jbiegħ il-karozzi bi profit u l-qligh kien jzommu d-dar.

Fis-27 ta' Frar 2021 sar il-kontro-eżami tal-attriċi fejn tgħid li hija kienet mara tad-dar u ma kellha l-ebda xogħol iehor. Tgħid li kont bankarju qatt ma kellha lanqas *joint account* mar-raġel tagħha. Ir-raġel tagħha ma kellux kont bankarju lanqas. Tikkonferma li għax-xogħol ta' bejgħ ta' karozzi ir-raġel tagħha ma kienx johroġ VAT receipts pero għax-xogħol t'*electrician* kien johroġ irċevuti. Spjegat li hija kienet tieħu ħsieb il-bolol u kellhom *accountant* li jieħu ħsieb jimlilhom il-karti tat-taxxi.

Xehed is-**Supretendent Josric Mifsud** fit-2 t'April 2020. Spjega li huwa kien involut fil-każ kontra Giovanna Pace billi kien il-fizjal investigatur li mexxa *s-search* fir-residenza tal-imsemmija Pace ġewwa Ħal Qormi. Jgħid li l-Pulizija kienu elevaw xi droga kif ukoll xi flus li kienu fil-kamra tas-sodda principali. Dawn il-flejjes kienu fil-munita tal-Lira Maltija u xi żmien wara kienu ġew konvertiti f'Ewro u dan wara li l-istess kienu ġew mgħoddija quddiem Dr. Arthur Azzopardi, ix-xhud stess u d-Deputat tal-Maġistrat. Dawn

¹⁰ Paġna 22 tal-proċess.

¹¹ Paġna 23 tal-proċess.

il-flus għadhom fil-kustodja tal-Qorti u qatt ma ġew ritornati. Jikkonferma li Giovanna Pace ma nstabitx haġja fuq droga iżda kienet haġja fuq ir-reati rimanenti. Il-Prosekuzzjoni kif kienet il-liġi dak iż-żmien ma setgħux jappellaw mis-sentenza.

Is-Supretendent għamel affidavit ukoll li fih ma' qal xejn ġdid mix-xhieda għajr li għamel elenku tal-flus li ġew ikkonfiskati. Spjega li l-muniti li nstabu wara l-gwardarobba baqgħu qatt ma ġew mgħaduda peress li meta infetħet il-borża li kienu fiha ma kienux għadhom jistgħu jiġu mibdulha.

Xehed ukoll il-kontro-eżami fil-25 ta' Novembru 2021 fejn ikkonferma li l-flus ġew elevati għaliex l-investigazzjoni kienet tiċċentra mar-reati relattivi mad-droga u li wkoll għaliex instabu fl-istess post fejn instabet anke droga. Jikkonferma li l-elevar tal-flus saret proprju għaliex kienet ser tibda investigazzjoni jew ser tinhareg akkuża relatata mad-droga. Jikkonferma wkoll li l-Pulizija qatt ma nvestigaw minn fejn kienu ġejjien il-flus.

Ġie pprezentat mill-attributi affidavit ta' **Anthony Pace** fejn ikkonferma li hu miżżewweġ lil Giovanna Pace u li ż-żwieġ tagħhom huwa regolat bil-komunjoni tal-akkwisti. Jgħid li f'April 2004 sarret tfittxija mill-Pulizija fir-residenza tagħhom u ġew elevati xi flus li hu u martu kienu ilhom iġemmghu. Jikkonferma li huwa kien jaħdem bħala *self employed electrician* mis-sena 1975 sal-2011. Jgħid li għalkemm kien registrat bħala *part-time* kien inqatta haġna mill-ġurnata l-garaxx għax jgħid li kien imqabbad sew. Jisħaq li l-flus huma tagħhom u huma kollha legittimi.

Huwa xehed in kontro-eżami fit-23 'April 2021. Jgħid li ilu miżżewweġ mill-1969. Minn mindu kellu 16-il sena kien jaħdem bħala *electrician* tal-karozzi. Jgħid li huwa kien *self-employed* u kien jithallas bi flus kontanti. Dikjarazzjoni tal-VAT kienet isir mill-*accountant* u jikkonferma li kien joħroġ irċevuti tal-VAT. Jgħid li qatt ma kellu kont bankarju u m'għandux lanqas issa. Jien li dak li jaqla kien iżzommhom id-dar u li fil-ġimgħa kien jaqla madwar Lm500 li minnhom riedu jitnaqqsu spejjeż bħal ikel, kontijiet tad-dawl u ilma, eċċ. Jikkonferma li l-mara tiegħu qatt ma haġmet u lanqas għandha kont bankarju.

Il-flus kienu jinżammu wara l-gwardarobba jew ġo xi kexxun. Jikkonferma li xi ftit flus kien iġemma – kwazi inqas min-nofs kien dejjem iġemmghom. Jgħid li l-Pulizija sabu xi Lm6,000 flus kontanti li kienu jinżammut fil-boroz biex ma jinxterdux. Dwar il-bejgħ ta’ karozzi jgħid li huwa ma kienx ibiegħ karozzi kbar u forsi kien jagħmel qligħ ta’ Lm50 l-waħda. Fix-xahar kien ibegħ xi waħda. Jikkonferma li x-xiri u bejgħ ta’ karozzi bdih f’xi sena 1999 u fis-sena 2003 – 2004 kien għadu jagħmlu. Jgħid li huwa kellu garaxx taħt id-dar u ma kellux lavranti għax kellu ftit xogħol.

Il-proċedura penali kontra l-attriċi kienet imsejsa fuq l-akkuża ta’ assoċjazzjoni fit-traffikar tad-droga, forniment u pussess aggravat ta’ droga eroina, kokaina u raza tal-kannabis. Id-droga nstabet fir-residenza ta’ Giovanna Pace u ta’ żewġha Anthony Pace. Ir-residenza hija sovrapposta għall-garaxx proprjeta’ wkoll tal-attriċi żewġha u li minnu allegatament kienet qiegħda tigi traffikata d-droga. Minn dan il-garaxx kien jaħdem Anthony Pace bhala *electrician* tal-karozzi, ibiegħ *spare parts* u jbiegħ xi vettura second-hand. Mill-proċessi allegati mal-kawża ċivili jirriżulta li miegħu kien jaħdem xi ftit siegħat ċertu Christopher Mazzitelli. Ta’ spiss kien ikun hemm preżenti fil-garaxx Mark Pace, iben Giovanna u Anthony Pace.

Ġie deċiż fil-kawża nru 325/2004 fl-ismijiet Il-Pulizija vs. Giovanna Pace et mogħtija fl-1 ta’ Frar 2019 mill-Qorti tal-Maġistrati (Malta) bhala Qorti ta’ Ġudikatura Kriminali, li mill-provi mressqa mill-prosekuzzjoni ma jirriżultax li Giovanna Pace “kienet involuta fil-bejgħ tas-sustanzi illeċiti jew li altrimenti kien hemm xi ftehim bejnha u bejn terzi sabiex tigi traffikata d-droga.”¹² Di piu lanqas ma ġie ppruvat li d-droga kienet ġiet fornuta jew fornuta lil terzi mir-rikorrenti. Pjuttost is-Supretendent Josric Mifsud, dak iż-żmien Spettur, ikkonferma li huwa ma rċieva l-ebda sqarrija li Giovanna Pace kienet qiegħda tittraffika d-droga. Rigwardanti l-pussess tad-droga, il-Qorti tal-Maġistrati (Malta)) bhala Qorti ta’ Ġudikatura Kriminali qieset is-segwent:

¹² Paġna 1883 tal-proċess kriminali (vol 6).

“Illi ghalkemm WPS 45, PC 1220 u WPC119 xehdu li d-droga nstabet fil-kamra tas-sodda principali fir-residenza tal-konjugi Pace u l-Prosekuzzjoni qeghda ghalhekk issostni li l-istess droga kienet fil-pussess tal-imputata, mir-ritratti mehuda mis-Scene of the Crime Officers effettivament jirrizulta li kien hemm single bed fil-kamra fejn instabet id-droga. Tenut kont tal-fatt li mill-provi rrizulta li l-ko-akkuzat Marco Pace kellu l-vizzju tad-droga u kien maghruf mal-Pulizija bhala persuna nvoluta fit-traffikar tad-droga u tenut kont li mill-provi rrizulta wkoll li huwa kien jiffrekwenta d-dar tal-genituri tieghu kuljum, ghalkemm ma kienx qed joqghod hemm u kien ukoll jinqeda bil-garaxx ta’ missieru sottostanti ghal din ir-residenza sabiex ibiegh id-droga, u tenut kont ukoll li l-imputata Giovanna Pace ma kelliex il-vizzju tad-droga, il-Qorti jidrilha li l-Prosekuzzjoni ma tistghax titqies li rnexxielha tipprova sal-grad ta’ lil hinn minn kull dubju dettat mir-raguni li d-droga li nstabet kienet fil-pussess tal-imputata Giovanna Pace. Kif ben tajjeb irrilevat id-Difiza mill-provi migjuba mill-Prosekuzzjoni gie pruvat li l-imputata kienet qed tipprova teqred prova konnessa mal-ezekuzzjoni ta’ reat meta pruvat tiddisponi mis-sustanza tal-lewn kannella izda hija ma gietx addebitata b’akkuza f’dan is-sens.”¹³

Nonostante li l-Qorti sabet lil Giovanna Pace mhux hatja tar-reati konnessi mal-assoċjazzjoni fit-traffikar tad-droga, forniment u pussess aggravat ta’ droga hija kkonkludiet li “B’applikazzjoni tal-Artikoli 23(1), 23A u 23 B (1) tal-Kodici Kriminali l-Qorti tordna l-konfiska favur il-Gvern ta’ Malta tal-flus [Cedola Numru 55/2018 Cash No 1375/02/2018 €14,064.76 (flus maltin gew konvertiti f’ ewros fis-26.2.2018)]¹⁴ esebiti waqt l-udjenza tat-12 ta’ Mejju, 2004 u li huma mmarkati bhala dok JMX 1.”¹⁵ Sussegwentament ghal din id-deċiżjoni sar rikors sabiex jiġi żbankat id-depożitu tal-helsien mill-arrest u r-revoka tal-ordni tal-iffriżar liema talbiet gew akkolti; saret talba għar-ritorn tal-ġojjelli u talba oħra f’rikors separat għar-ritorn tal-cards bankarji, liema talbiet ntlaqgħu wkoll.

¹³ Paġni 1185 u 1886 tal-proċess kriminali.

¹⁴ Ċedola tinsab f’paġna 1841 tal-proċess li ġġib id-data ta’ 26 ta’ Frar 2018 ekwivalenti għal Lm6,038.

¹⁵ Paġna 1894 tal-proċess kriminali.

Ikkunsidrat;

Konsiderazzjonijiet Legali

Il-kawża odjerna hija azzjoni taht l-**Artikolu 22Ċ tal-Kapitolu 101** (Ordinanza dwar il-Mediċini Perikolużi), li giet istitwita mir-rikorrenti wara li giet liberata mill-Qorti tal-Maġistrati (Malta) bħala Qorti ta' Ġudikatura Kriminali b'deċiżjoni mogħtija fl-1 ta' Frar 2019 fl-ismijiet **Il-Pulizija vs. Giovanna Pace et**, izda fejn il-Qorti xorta ordnat il-konfiska tal-flus li ġew esebiti fil-kawża favur il-Gvern ta' Malta u għalhekk l-attriċi qiegħda titlob ir-rilaxx ta' dawk l-istess flejjes.

L-Avukat Ġenerali mhux legittimu kontradittur

Bl-ewwel eċċezzjoni tiegħu l-Avukat Ġenerali jeċċepixxi li m'huwiex il-legittimu kontradittur.

Qabel l-emendi li daħlu fis-sehħ fil-mori tal-kawża odjerna bl-Att V tal-2021, l-**Artikolu 22Ċ (5) tal-Kapitolu 101** kien jipprovdi li:

“Ir-rikors u l-avviż tad-data stabbilita għas-smiġh għandhom jiġu notifikati lill-Kummissarju tal-Pulizija mingħajr dewmien, u l-imsemmi Kummissarju għandu jippreżenta r-risposta tiegħu għar-rikors fi żmien hmistax-il jum wara d-data tan-notifika tar-rikors.”

Għalhekk jirriżulta li fiż-żmien meta giet intavolata din l-azzjoni, l-uniku interlokatur għall-finijiet tal-proċeduri bħal dik in diżamina kellu jkun biss il-Kummissarju tal-Pulizija, u dan, peress li espressament hekk stipulat *ex lege*.

Ingħad fis-sentenza **John Saliba vs. Kummissarju tal-Pulizija et** (App Ċiv 768/2004) deċiża mill-Qorti tal-Appell (sede Superjuri) fit-28 t'April 2017 li:

“10. [...] l-ewwel Qorti ma ghamlet ebda zball ta’ dritt meta ordnat li, hlief ghall-Kummissarju tal-Pulizija, l-intimati l-ohra jigu liberati mill-osservanza tal-gudizzju. Dan ghaliex il-ligi stess, fl-Artikolu 22C [5] tal-Kap. 101 tghid espressament kontra min ghandhom isiru proceduri bhala dawk odjerni, u ladarba l-ligi ma jsemmi lil hadd izjed u b’applikazzjoni tal-massima legali, *quod lex voluit lex dixit* ma kienx lecitu li jiddahhlu fil-proceduri l-intimati l-ohra. [Ara fir-rigward PA **Paul Muscat et v. Kummissarju tal-Pulizija**, 12 Ottubru 2012]”

In vista ta’ dak li tipprovdi l-ligi u anke l-insejnement tal-Qorti tal-Apell, il-Qorti sejra tilqa’ l-ewwel eċċezzjoni tal-Avukat Ġenerali u tilliberah mill-osservanza tal-gudizzju.

Ikkunsidrat;

Il-Mertu

L-azzjoni attriċi hija msejsa fuq l-Artikolu 22Ċ (1) tal-Kapitolu 101 – **Ordinanza Dwar il-Mediċini Perikolużi** li jaqra hekk:

“Meta jkun sar ordni ta’ konfiska taht l-artikolu 22(3A)(d), il-persuna misjuba hatja, jew it-terza persuna msemmija f’dak il-paragrafu, tista’ tibda azzjoni ghal dikjarazzjoni li xi proprjetà jew kull proprjetà mobbli jew immobbli hekk konfiskata ma tkunx profitti jew dhul mill-eghmil ta’ xi reat taht din l-Ordinanza (kemm jekk ikun jew ma jkunx hekk aġġudikat minn qorti tal-ġustizzja kriminali) lanqas proprjetà akkwistata jew miksuba, direttament jew indirettament, minn jew permezz ta’ xi profitti jew dhul bhal dawk.” (sottolinear tal-Qorti).

Artikolu 22(3A) (d) tal-Ordinanza dwar il-Mediċini Perikolużi

Meta reat kontra din l-Ordinanza li dwaru persuna tkun instabet hatja ikun xi wiehed mir-reati msemmija fl-artikolu

24A(1) il-qorti għandha, b'zieda ma' kull piena oħra, fis-sentenza tagħha jew f'kull żmien wara, fuq it-talba tal-prosekuzzjoni,

- Omissis -

(d) tordna l-konfiska favur il-Gvern ta' kull flejjes jew proprjetà mobbli oħra, u tal-proprjetà immobbli kollha tal-persuna hekk misjuba hatja wkoll jekk il-proprjetà immobbli minn meta l-hati jkun gie akkużat tkun għaddiet għand terzi persuni, u anke jekk l-imsemmija flejjes, proprjetà mobbli jew proprjetà immobbli jkunqughdin f'xi post barra minn Malta

Ġie stabbilit diversi drabi f'diversi sentenzi mogħtija minn dawn il-Qrati fi kwistjonijiet simili għal dik odjerna illi l-oneru li jiġi ppruvat dak li dwaru jipprovidi l-artikolu tal-liġi appena citat jaqa' fuq min jitlob dikjarazzjoni li l-oġġetti milquta minn ordni ta' konfiska ma humiex profitti jew dħul min reat. Hekk insibu li fis-sentenza **Norman Bezzina vs. Kummissarju tal-Pulizija** (App Ċiv 431/2014) mogħtija mill-Qorti tal-Appell fil-21 ta' Lulju 2021 ingħad:

“16. Illi jaqa' fuq il-persuna li titlob it-tneħħija tal-Ordni tal-konfiska li tressaq il-provi tagħha fi grad biżżejjed biex titwemmen li l-ġid li trid li jinheles mill-konfiska ma kienx miksub minn flejjes jew qligħ marbutin minn profitt jew dħul min għemil ta' reat. Ladarba l-proċediment gie maħsub mil-leġislatur li jinstama' minn Qorti ta' kompetenza ċivili u ladarba l-liġi nnifisha tgħid li dwar kull proċediment bħal dan japplikaw id-dispożizzjonijiet tal-Kodiċi tal-Organizzazzjoni u Proċedura Ċivili, huwa naturali għalhekk li wieħed jistenna li l-grad ta' prova mressqa jkun wieħed li joqgħod għall-proċedimenti ta' natura ċivili u mhux dak rigoruż tal-proċediment penali;”¹⁶

¹⁶ Ara wkoll **Jean Pierre Abdilla vs. Kummissarju tal-Pulizija** (Rik 1188/2013) deċiża mill-Prim'Awla tal-Qorti Ċivili 26 ta' Ġunju 2017 u sentenzi oħra hemm imsemmija.

Qabel il-Qorti tgħaddi sabiex tevalwa l-provi mressqin quddiemha, hija sejra tikkunsidra f'liema ċirkostanzi azzjoni bħal dik odjerna tista' titressaq.

Artikolu 22Ċ (1) fuq ċitat jibda biex jipprovdi li talba għal revoka ta' ordni ta' konfiska taħt dan l-artikolu tista' ssir

- a. meta l-konfiska tkun saret taħt l-Artikolu 22 (3A)(d) tal-Kapitolu 101 stess; u**
- b. il-persuna li qiegħda tressaq tali talba tkun instabet hatja għal reat taħt l-Ordinanza jew terza persuna li tkun għaddiet għandu proprjeta immobbli.**

Mill-qari akkurat tad-decide tas-sentenza tal-Qorti tal-Maġistrati (Malta) bħala Qorti ta' Ġudikatura Kriminali fl-1 ta' Frar 2019 fl-ismijiet Il-Pulizija vs. Giovanna Pace et, jidher ferm ċar li l-konfiska ma saritx taħt l-Artikolu 22 (3A) (d) tal-Kapitolu 101 iżda saret “b'applikazzjoni tal-Artikoli 23(1), 23A u 23 B (1) tal-Kodici Kriminali”¹⁷.

Ta' rilevanza massima hija s-sentenza tal-Qorti tal-Appell (sede Superjuri) fl-ismijiet **Norman Bezzina et vs. Kummissarju tal-Pulizija** (App Ċiv 431/2014) mogħtija fil-21 ta' Lulju 2021:

“Illi, kif sewwa rilevat mill-ewwel Qorti, ta' min jgħid ukoll li tali proċedura tapplika għal ordni magħmula taħt l-Artikolu 22(3A)(d) biss. Din id-dispożizzjoni tal-liġi titkellem dwar konfiska ta' flejjes u ġid, mobbli u kif ukoll immobbli, tal-persuna misjuba hatja, kemm jekk jinsabu f'Malta kemm jekk barra minn Malta, ukoll jekk sal-waqt tas-sejbien tal-ħtija, tali ġid immobbli jkun għadda f'idejn terza persuna;”¹⁸

¹⁷ Meħuda mis-sentenza tal-Qorti tal-Maġistrati (Malta) bħala Qorti ta' Ġudikatura Kriminali.

¹⁸ Sottolinear u enfazi ta' din il-Qorti.

Il-Qorti Ċivili, Prim'Awla fis-sentenza **Paul Muscat et vs. Kummissarju tal-Pulizija et** (Rik 190/2010) mogħtija fit-12 t'Ottubru 2012 ikkunsidrat li

“[...] fir-rigward ta' dawn l-immobbli japplika l-Artikolu 22(3A) (a) tal-Kap. 101. Dawn il-proceduri ma jistghux jirnexxu għaliex l-Artikolu 22(c) tal-Kap. 101 ma japplikax fil-kaz ta' konfiska tal-immobbli li tkun intuzat biex tinzamm, tinhazen, tinbiegh jew traffikata d-droga.”

Minn dik id-deċiżjoni sar appell. Il-Qorti tal-Appell (sede Superjuri) ikkonfermat dan il-ħsieb, tant li fis-sentenza tagħha tat-28 t'April 2017 irriafermat li:

“Minn ezami tal-artikolu in kwistjoni, mal-ewwel jirrizulta li dan il-procediment speċjali huwa intiz sabiex il-persuna misjuba hatja jew terza persuna interessata, tkun tista' tressaq din il-procedura speċjali sabiex tiehu lura l-oggetti konfiskati, limitatament sa fejn tali ordni ta' konfiska tkun saret taht l-Artikolu 22(3A)(d) tal-istess Ordinanza.”¹⁹

Issa, fis-sentenza tagħha tal-1 ta' Frar 2019 il-Qorti tal-Maġistrati (Malta) bħala Qorti ta' Ġudikatura Kriminali iddeċiediet dwar il-konfiska illi:

B'applikazzjoni tal-Artikoli 23(1), 23A u 23 B (1) tal-Kodici Kriminali l-Qorti tordna l-konfiska favur il-Gvern ta' Malta tal-flus ešebiti waqt l-udjenza tat-12 ta' Mejju, 2004 u li huma mmarkati bhala dok JMX 1.

Una volta fis-sentenza tagħha tal-1 ta' Frar 2019 il-Qorti tal-Maġistrati (Malta) bħala Qorti ta' Ġudikatura Kriminali ma sabitx lill-attriċi hatja ta' xi reat taht il-Kap 101, isegwi illi fil-konfront tal-attriċi ma setatx tordna l-konfiska ai termini tal-Artikolu 22(3A)(d) tal-Kap. 101 li fuqu huwa msejjes l-Artikolu 22C tal-Kap. 101.

¹⁹ Sottolinear ta' din il-Qorti.

Una volta l-konfiska ordnata fis-sentenza tal-Qorti tal-Maġistrati (Malta) bhala Qorti ta' Ġudikatura Kriminali ma saritx fit-termini tal-Artikolu 22(3a)(d) tal-Kap 101, isegwi illi ma ġiex radikat fl-attriċi d-dritt li tadixxi lil din il-Qorti fit-termini tal-Artikolu 22C tal-Kap. 101 tal-Liġijiet li fuqu hija espressament imsejsa l-kawża odjerna.

Ifisser għalhekk li l-attriċi ma setgħatx tadixxi lil din il-Qorti fit-termini tal-Artikolu 22C tal-Kap 101 tal-Liġijiet ta' Malta.

Decide

Għal dawn il-motivi, l-Qorti qed taqta' u tiddeċiedi l-kawża billi,

1. Tilqa' l-ewwel eċċezzjoni, tiddikjara li l-intimat Avukat Ġenerali m'huwix legittimu kontradittur fil-kawża odjerna u konsegwentement tilliberah mill-osservanza tal-ġudizzju;
2. Tiddikjara illi fid-dawl tad-deċide rigwardanti l-konfiska fis-sentenza tal-Qorti tal-Maġistrati (Malta) bhala Qorti ta' Ġudikatura Kriminali tal-1 ta' Frar 2019 fl-ismijiet "Il-Pulizija vs Giovanna Pace et.", l-azzjoni attriċi ma kenitx proponibbli fit-termini tal-Artikolu 22C tal-Kapitolu 101 tal-Liġijiet ta' Malta (Ordinanza dwar il-Mediċini Perikolużi).
3. Konsegwentement tiċhad it-talbiet attriċi.

Bl-ispejjeż kontra l-attriċi.

Moqrija.

Onor. Robert G. Mangion

Imhalled

12 ta' Mejju 2022

Lydia Ellul
Deputat Registratur